

## ఎదురుచూసిన ముహూర్తం

పేకముక్కలు విసిరేస్తూ 'బోర్ కొడుతోంది' అన్నది ఇందుమతి.

అరటితోటలో చెట్లమధ్య నించి జల్లెడ పడుతున్నట్టు లోపలకు పడుతోంది ఎండ. చెట్ట కిందనించి చూస్తే కొంచెం దూరంలో వున్న పొలాలమీద ఎండ పరచుకున్నట్లుగా వుంది. ఆ ఎండలో చురుకుదనం లేదు.

బద్ధకంగా వెలుగుతున్నాడు సూర్యుడు. అమ్మాయి కౌగిలింతలో వెచ్చదనమే ఆ ఎండలో వున్నది. ఉదయం పదకొండు గంటలు దాటినా కార్తీకమాసం చలి దూరంగా పరుగులు తీయలేదు.

“ఆకలవుతోంది” అన్నాడు ప్రకాశం, ఇందుమతి కళ్లలోకి చూస్తూ.

“చపాతీలు పూర్తిగా అరిగిపోయినట్టేనా?” అన్నది ఆమె నవ్వి.

ట్రాన్సిస్టర్ ఆన్ చేశాడు నిరంజనం. ఏమీ రాలేదు. సన్నటి శబ్దం వచ్చింది.

ఆ ముగ్గురూ అరటితోటలో చెట్లకింద గళ్లదుప్పటి మీద కూర్చున్నారు. వాళ్ల ఎదురుగా పేకముక్కలు చిందరవందరగా పడివున్నాయి.

ఒళ్లు విరుచుకుంది ఇందుమతి.

“ఒకసారి గుళ్లొకి వెళ్లివద్దామా?” అన్నది ఆమె.

“నాకు ఆకలవుతోంది ఇందుమతీ” మళ్లీ అన్నాడు ప్రకాశం.

“నిరంజనం ఆలోచనలు ఎక్కడో వున్నాయి” అన్నది ఆమె అతనికేసి చూసి.

“నీ గురించే వాడి ఆలోచనలు” అన్నాడు ప్రకాశం.

వెంటనే నవ్వింది ఇందుమతి. నవ్వి “నువ్వు మాత్రం నా గురించి ఆలోచించటం లేదూ?” అన్నది.

“నీకు తెలియనిది ఏముంది ఇందుమతీ? ఇంతకీ ఎన్నాళ్లీ ముసుగులో గుడ్డులాట? ఈ సస్సెన్స్ను భరించలేకుండా వున్నాను” అన్నాడు ప్రకాశం.

“తొందరపడకు ప్రకాశం. కాలమే అన్నా నిర్ణయిస్తుంది. నేను ఎలాంటి స్థితిలో ఇరుక్కపోయానో మీకు మాత్రం తెలీదా? నిజానికి నా స్థితిలో నువ్వుంటే ఏంచేసేవాడివి!”

ప్రకాశం మాట్లాడలేదు. నిరంజనం కళ్లలోకి చూశాడు.

నిరంజనం పేకముక్కలతో మేడ కడుతున్నాడు.

“పేకమేడలు కట్టకు నిరంజనం. కూలిపోవచ్చు” అన్నది ఇందుమతి.

దెబ్బతిన్నవాడిలా ఆమె మొహంలోకి చూశాడు నిరంజనం.

ఆమె నవ్వుతోంది.

“ఒక నిజం చెప్పాను. కంగారుపడకు” అన్నది నవ్వుతూనే.

“ఇప్పుడు నీకు ఎన్నేళ్లు?” అన్నాడు ప్రకాశం.

“ఆడదాని వయసు అడకూడదు ప్రకాశం. నీకు తెలుసనుకుంటాను”

“తెలుసు. ఈ సస్పెన్స్ తేలిపోయేవరకు నేను ముసిలివాడినవుతానేమో”

“ఇది నిజమైన ప్రేమికుడు అనే మాట కాదనుకుంటాను”

“నా గుండెలు చీల్చి చూడు. అందులో నీ మీద ప్రేమ వుందో లేదో తెలుస్తుంది”

“వద్దు బాబూ, నాకు భయం ప్లీజ్.. ఇంకొంచెం కాలం ఓపిక పట్టు”

నిరంజనం అన్నాడు “ఇక మనం భోజనాలు మొదలుపెడదాం”

“అలాగే. నాకూడా ఆకలవుతోంది” అని కారియర్ బయటకు తీసింది ఇందుమతి

ప్లాస్టిక్ బుట్టలోంచి.

ప్రకాశం మూడు అరిటాకులు కోశాడు.

“తోట మనిషి వస్తాడేమో” అన్నది ఇందుమతి.

“ఫర్వాలేదు. డబ్బులిద్దాం” అన్నాడు నిరంజనం.

“నీళ్లు కావాలి”

నీళ్లకోసం దగ్గరలోవున్న పెద్ద కాలవ దగ్గరకు వెళ్లాడు ప్రకాశం.

ప్రకాశం అటు వెళ్లగానే “నిరంజనం..నా విషయంలో నీకు మాత్రం తొందరగా లేదూ?” అన్నది ఇందుమతి.

“ప్రకాశం బయటపడ్డాడు. నేను పడలేదు”

“సారీ నిరంజనం..నిజానికి నాకూ తొందరగానే వుంది. కానీ ఏంచేయ్యను? నా స్థితి చూస్తే నాకే జాలిగా వుంది. సాధారణంగా పెళ్లికాని ఎంతమంది అమ్మాయిలు ఇలాంటి చిత్రమైన స్థితిలో చిక్కుకుంటారు? మీరిద్దరు..నేనొక్కడాన్ని...ఇద్దరిలో నేనెవరికి దక్కాలి? మైగాడ్..చాలా చిత్రమైన పరస్థితి”

ప్రకాశం నీళ్లు తీసుకొచ్చాడు.

మవునంగా తింటున్నారు ముగ్గురూ.

తొటపక్కనే వున్న గుడిలో సినిమా పాటలు వేస్తున్నారు. కార్తీకమాసంలో చివరి ఆదివారం కావటంతో ఆరోజు అక్కడకు చాలామంది వచ్చారు.

కాలవకి అవతల వున్న గుడిమంటపంలో ఒకతను పెద్దగా పాటలు పాడుతున్నాడు. ఆ పాట చిన్నగా గాలిలో తేలుతూ వాళ్లను చేరుకుంటోంది.

“బాగా పాడుతున్నాడు” అన్నది ఇందుమతి.

“అతను నాకు తెలుసు. అతనికి ఒక చెయ్యిలేదు” అన్నాడు నిరంజనం. భోజనాలయినాయి.

అరిటాకులను తోటలోనే దూరంగా విసిరేసింది ఇందుమతి.

ముగ్గురూ వక్కపొడి వేసుకున్నారు.

తోటలో ఏదో పేరు తెలీని పక్షి చిన్నగా అరుస్తోంది వుండి వుండి.

సిగరెట్టు వెలిగించాడు నిరంజనం.

“ఎందుకూ సిగరెట్టు అలా తగలెయ్యటం? ఏమొస్తుంది?” అన్నది ఇందుమతి విసుగ్గా.

“కాల్చి చూడు. తెలుస్తుంది” అన్నాడు ప్రకాశం నవ్వుతూ.

“యూ డెవిల్. నీకెంత ధైర్యం?” అన్నది.

“అందుకే నీకు తెలియని విషయాల గురించి నువ్వు మాట్లాడకు. ఎవరి శాటిస్ఫాక్షన్ వాళ్లది”

“గొప్ప ఫార్ములా” పేకముక్కలు కలుపుతూ అన్నది ఇందుమతి.

“మళ్లీ ఆడదామా?” అడిగాడు నిరంజనం.

“ఇవాళ నీ హేండ్ రెయిజ్లో వుంది. ఇప్పటికే పది రూపాయలు కొట్టేశావ్ నా దగ్గర. ఆడదాని డబ్బు తీసుకుని మగాడు బాగుపడలేడు” అన్నది నవ్వుతూ.

“బాధ పడకు. రాత్రి సెకండ్ షోకి ముగ్గురం సినిమాకు వెడదాం”

“థ్యాంక్యూ”

“నో మెన్షన్..ముక్కలు పంచు”

గళ్ల దుప్పటి మీది మట్టిని దులిపి “ఈసారి గెలుపు నాది” అన్నాడు ప్రకాశం.

“చూద్దాం” అన్నాడు నిరంజనం.

ఇంతలోనే రైలు వంతెనమీద నించి డబ్బా చప్పుడు చేసుకుంటూ వెళ్లిపోయింది. పేకాడుతూనే ఆలోచిస్తోంది ఇందుమతి.

ఇంతకీ తను ఎదురుచూస్తున్న సంఘటన ఎప్పుడు జరుగుతోంది? ఆ ముహూర్తం ఎప్పుడు? అసలు ఆ సంఘటన జరుగుతుందా? జరగదా? ఏమో! ఎలా తెలుస్తుంది?

స్నేహమనే త్రిభుజానికి ఆ ముగ్గురూ మూడు కోణాల్లాంటివాళ్లు. ఇందుమతి కోసం ఆ ఇద్దరూ ప్రాణాలివ్వటానికైనా సిద్ధంగా ఉన్నారు. ఆమెకీ ఆ ఇద్దరంటే గాఢమైన ప్రేమ వుంది. కానీ ఆ ఇద్దరిలో తను ఎవరికి చెందాలి? తను ఎవరి మనిషో తేల్చుకోలేకపోతున్నది ఆమె.

కానీ ఇందుమతికో నమ్మకం. ఎప్పుడో వున్నట్టుండి ఏదో సంఘటన జరుగుతుందనీ-ఆ సంఘటన ద్వారా తను ఆ ఇద్దరిలో ఒకర్ని తన లైఫ్ పార్టనర్గా ఎన్నుకోగలదని-

ఇందుమతి అనుక్షణం ఆ తెలియని సంఘటన గురించే ఎదురుచూస్తోంది.

ఆ సంఘటన జరిగేదెప్పుడు?

నిరంజనం షో చూపించాడు.

ప్రకాశానికి కవుంట్ పడింది.

“ఈరోజు నిజంగా నీదే గెలుపు నిరంజనం” అన్నది ఇందుమతి.

“థ్యాంక్ యూ” అన్నాడు నిరంజనం.

ప్రకాశంకు పేకాడాలనిపించలేదు.

కొంచెం దూరంలో వున్న కాలవమీది రైలువంతెనను చూశాడు. దానిమీద కొంతమంది చిన్నగా నడుస్తున్నారు.

“మనం కూడా ఆ ట్రాక్మీదినించి కాలవ అవతలి వైపుకి వెళదామా?” అన్నాడు ప్రకాశం.

“వెడదాం..నాకు ఆ వైపుకి వెళ్లి ఆ గుడిని చూడాలని వుంది” అన్నది ఇందుమతి.

“వద్దు. ఆ ట్రాక్ నడవటానికి వీలుగా లేదు. దానిమీద నించి కిందపడితే చావటం ఖాయం” అన్నాడు నిరంజనం.

“నువ్వెప్పుడూ ఇంతే నిరంజనం. నీకు భయం ఎక్కువ. జీవితానికి డేరింగ్ ముఖ్యం. నేనున్నాను. లేచి నిలబడు”

“నాకు ఈత రాదు. మీరు వెళ్లండి. నేను ఇక్కడే వుంటాను” అన్నాడు నిరంజనం.

“కాదు. నువ్వుకూడా రావాలి. ఆడది ఇందుమతి ధైర్యంగా వస్తుంటే నువ్వు రానంటావా? ప్లీజ్..పద వెడదాం. చిన్నగా నడుద్దాం”

నిరంజనం బయల్దేరక తప్పలేదు.

తోటలో నించి ట్రాక్ దగ్గరకు వచ్చారు.

ముందు నలుగురు మనుషులు నడుస్తున్నారు చిన్నగా.

కింద కాలవలో నీళ్లు నిండుగా వుండి సుడులు తిరుగుతున్నాయి.

ఆ నీళ్లను చూడగానే “వద్దు ప్రకాశం. నాకు భయంగా వుంది” అన్నది ఆమె.

“యూ సిల్లీ..పక్కన ఇద్దరు మగాళ్లం వున్నాం. నువ్వు మధ్యలో వుండు” అన్నాడు ప్రకాశం.

ఇద్దరూ ఇందుమతి చేతులను పట్టుకున్నారు.

“జాగ్రత్త...నీళ్లు చూడకు” అన్నాడు నిరంజనం.

రైలుపట్టాల మధ్యనున్న సన్నటిరేకు తుప్పుపట్టి విరిగిపోయి వుంది.

చిన్నగా సగం దూరం నడిచారు. ఇంతలోనే ఎదురునించి ఇద్దరు మనుషులు వచ్చారు. పక్కకు తప్పుకుంది ఇందుమతి.

తప్పుకుంటూ కిందకి చూసింది. సుళ్లు గిర్రున తిరుగుతున్నాయి. ఆమెకు వెంటనే కళ్లు తిరిగాయి. తూలి వున్నట్టుండి వెనక్కు కాలవలోకి పడిపోయింది.

అంతే. మరుక్షణం నిరంజనం-ప్రకాశం నీళ్లలో వున్నారు.

ప్రకాశానికి ఇందుమతి పమిట చేతికి దొరికింది. అతను ఆమె మునిగిపోకుండా గట్టిగా పట్టుకున్నాడు ఈదుతూ.

నిరంజనం నీళ్లలో మునకలు వేస్తున్నాడు. ఎవరో నీళ్లలోకి దూకారు. నిరంజనాన్ని ఒడ్డుకు లాక్కువచ్చారు.

ఆ ముగ్గురికీ స్పృహ లేదు.



మరురోజు ప్రకాశం-ఇందుమతి ఇంటికి వెళ్లాడు. అతను వెళ్లే సరికి ఇందుమతి మేడమీద గదిలో కూర్చుని టేప్ రికార్డర్లో పాట వింటోంది. ఆమె ముఖం బాగా అలసటగా వుంది.

ప్రకాశాన్ని చూసి “రా..ఇలా కూర్చో” అన్నది.

“ఎలా వుంది నీకు?” అడిగాడతను ఆమెను.

“బాగానే వుంది. కొంచెం అలసటగా వుంది. నువ్వెలా వున్నావ్?”

క్షేమంగానే వున్నాను. నిరంజనం కూడా బాగానే వున్నాడు. కానీ ఆ షాక్నించి ఇంకా పూర్తిగా కోలుకో లేదు.

“నేను చచ్చిపోయాననే అనుకున్నాను. నిజంగా నువ్వు వెంటనే నీళ్లలోకి దూకి రక్షించకపోతే...మైగాడ్ తల్చుకుంటే టెర్రరు..ఫియరుఫుల్ ఇన్సిడెంట్..థాంక్యూ ప్రకాశం..నన్ను బతికించావ్”

“నో మెన్షన్ ఇందుమతీ..నువ్వు కృతజ్ఞతలు చెప్పవలసిన అవసరం లేదు. ఇటీజ్ మై డ్యూటీ..నా ఆరాధ్య దేవతవు నువ్వు” సంతోషంగా అన్నాడు ప్రకాశం.

ప్రకాశానికి నిజానికి ఎంతో సంతోషంగా వుంది. ఎన్నాళ్ల నుంచో ఇందుమతి ఎదురుచూస్తున్న ఓ తెలియని వూహించని సంఘటన ఇంత హఠాత్తుగా జరుగుతుందని అనుకోలేదు. ఈ గేమ్లో గెలుపు తనది. ప్రాణాలను తెగించి తను ఇందుమతిని కాపాడుకున్నాడు. ఇప్పుడు ఇందుమతి దృష్టిలో తను అసలు హీరో.

“నీతో మాట్లాడాలి” అన్నాడు అతను.

“ఏమిటి?”

“నువ్వు ఎన్నాళ్లనించో ఎదురుచూస్తున్న సంఘటన జరిగిందనుకుంటాను. ఈ సంఘటన ద్వారా నువ్వు మా ఇద్దరిలో ఎవరికి చెందాలో నిర్ణయించుకున్నావని అనుకుంటున్నాను”

“అవును ప్రకాశం..నేను ఎదురుచూసిన సంఘటన జరిగినందుకు సంతోషంగానే వుంది. కానీ ఆ సంఘటన ఇలాంటి విషాదమైనది కావటం విషాదం”

“అవును. ఐ టూ ఫీల్”

“ఏమయినా నా సమస్య తేలిపోయింది. నాక్కావలసిన మనిషి ఎవరో నేను తెలుసుకోగలిగాను”

“ఎవరా అదృష్టవంతుడు?”

“నిరంజనం” ఇందుమతి-ప్రకాశం కళ్లలోకి చూస్తూ అంది.

“నిజమా!...ప్లీజ్..జోక్ చెయ్యకు ఇందుమతీ. నేను తట్టుకోలేను”

“ఇందులో జోక్ లేదు ప్రకాశం..ఇది నూటికి నూరుపాళ్లా నిజం”

“ఇది అన్యాయం” ఆవేశంగా అన్నాడు అతను.

“కాదు. నా దృష్టిలో న్యాయం”

ఇందుమతికి మతిపోలేదు కదా అనుకున్నాడు ప్రకాశం. నిజానికి తను ప్రాణాలకు సయితం తెగించి ఆమెను రక్షించాడు. ఈ విజయం తనది. ఇందుమతి నిరంజనానికి ఎలా దక్కుతుంది?

నీ ఆలోచనలను నేను చదవగలను ప్రకాశం. నిజమే . నువ్వు నా ప్రాణాలకు తెగించి నన్ను రక్షించావు. నీకు ఈతవచ్చు. ఆ ధైర్యంతోనే నువ్వు నీళ్లలోకి దూకావు. కానీ ఈతరాని నిరంజనం కూడా నీళ్లలో పడ్డాడు. ఎలా పడ్డాడంటావ్?” అతని కళ్లలోకి చూసింది ఇందుమతి.

క్షణం తర్వాత ప్రకాశం ఆ గదిలో లేడు.

(మార్చి 1981 ప్రభవ మాసపత్రిక)

